

የኢትዮጵያ ወደብ አልባነት እያሰከተለ ያለው ጉዳትና ቀጣዩ

አቅጣጫ

ከጊዜው ደረሰ

ጠቅላይ ሚኒስቴር መለስ ዜናዊ በሀገራችን ህልውና ላይ ከፈጸሙት ስህተቶች ሁሉ ትልቁ የሀገራችንን ታሪካዊም ይሁን ህጋዊ መብት ወደጎን በመተው በግል ውሳኔያቸው ኤርትራን በተመለከተ በአቶ ኢሳያስ የሚመራው ቡድን የጠየቃቸውን ሁሉ ያለአንዳች ማመናታት መስጠታቸው ነበር። በአወጪፓውያን አቆጣጠር 1994 የፈጸሙትን ስህተት ደግሞ በ1998 ማረም የሚያሰችላቸው ሁኔታ ቢፈጠርም ይህንን እድል ሳይጠቀሙበት ሆነ ብለው ማለፋቸው ብቻ ሳይሆን እንዲያውም እድሉን እንጠቀምበት ያሉትን ሁሉ በተለያየ የሀሰት ክስ በመክሰስ ፣ ማሰራቸው፣ ከስራ ማባረራቸው፣ ማሰቃየታቸው ወዘተ በታላቅ ምሬትና ሀዘን የሚታወስ በሀገራችንም ታሪካ እንደ ትልቅ ጠባሳ የሚቆጠር የታሪክ አሻራ ነው። ይህ መሰረታዊ ስህተት በሀገራችን ላይ እያደረሰ የሚገኘው አደጋ እስከዛሬም በብዙ መልኩ ለእድገታችንም ሆነ ለመሰረታዊ ህልውናችን አደጋ ሆኖ ይገኛል። በዚህ ጽሁፍ ይህ ስህተት ባሁኑ ስአት ከሚታየው ርሀብና በህዝባችን ላይ ከደረሰው አደጋ እንዲሁም ከመሰረታዊ የልማት ጉዞ አኳያ ያስከተለውን ተጽእኖ በመጠኑ አሳያለሁ። ይህንንም በማድረግ ከእርስ በእርስ ፍራቻ ተላቀን ፣ ካፈርኩ አይመልሰኝ የሚል ስሜትን አስወግደን እያንዳንዳችን የፖለቲካ ልዩ ጠቀሜታ ሳይሆን ሀገርንና ህዝብን ለመታደግ ምን መደረግ እንዳለበት ለመነጋገር ተጨማሪ መንደርደሪያ ይሆናል ብዬ አስባለሁ።

የጉዳቱ ስፋት ከኢኮኖሚና እድገት አኳያ ሲታይ

ኢትዮጵያ ከምገኛበት እጅግ ወደ ላላ የቀረ ሁኔታ ለመላቀቅ እጅግ ብዙ ገንዘብ ያስፈልጋታል። ይህን ለማድረግ ደግሞ ወይ ገቢዋን እጅግ ማሳደግ ይኖርባታል ወይም ደግሞ ወጪዋን መቀነስ ይሆናታል። ከገቢ ወጭ የሚተርፍ ገንዘብ ነው አንድን ሀገር ሀብት እንድታከማች ወይም አዳዲስ የልማት ስራወችን ለመሰራት አቅም እንዲኖራት ወይም ለክፉ ጊዜ የሚሆን መጠባበቂያ እንዲኖራት የሚያደርገው፡፡

በሀገራችን አሁን እየተካሄደ ነው እየተባለ የሚነገረን የልማት ስራ ባብዛኛው የሚካሄደው ወይ በእርዳታ ወይም በብድር በሚገኝ ገንዘብ ነው ። ይህ የራሱ ችግር አለው። ብድር ጊዜውን ጠብቆ ከነወለዱ መክፈል ይኖርበታል። ይህ ሲሆን ደግሞ ያለ የሌለን ሀብት አሟጦ ለአበዳሪው ነው የሚያስረክበው። ባብዛኛው የሶስተኛው አለም ሀገሮች፣ የተበደሩት ገንዘብና ወለዱ ለመክፈል ከሚችሉት አቅም በላይ እየሆነ ከማይወጡበት ማጥ ውስጥ እንደሚወድቁ የሚታወቅ ነው። ሀገራችን ኢትዮጵያም የዚህ ሁኔታ ሰለባ ነበረች። ኢትዮጵያ የብድር መጠን ለመክፈል ከምትችለው በላይ እንደሆነ ታውቆ ከአመታት በፊት የብድር ምህረት (ብድር ስረዛ) ተደርጎላት ነበር። አሁን ደግሞ ኢትዮጵያ የምትበደረው ገንዘብ ከአመት አመት በፈጣን ሁኔታ እያደገ ነው። በዚህ ከቀጠለም ለመጭው ትውልድ የምታስተላልፈው እዳ እንጂ ሀብትን አይሆንም።

የሀገራችንን ያለ የሌለ ሀብት በከፍተኛ ደረጃ በማራቆት ላይ የሚገኘው አንዱ ወደውጭ ለሚላከውና ወደሀገር ለሚገባው ሸቀጥና ምርት የምትከፍለው የወደብ ኪራይና ቀረጥ ወጭ ነው። ይህ ወጭ ከአመት አመት እየጨመረና ከአቅም በላይ እየሆነ በመሄድ ላይ ነው።

ይህ ሁሉ እዳ የመጣብን ደግሞ ባለሁለት ወደብ የነበረችው ሀገራችን ወደብ አልባ በመሆኗ ነው። በዚህ አንጻር ለኢሳያስ (ሸአብያ) አገዛዝ አሳልፎ የተሰጠው የኢትዮጵያ ታሪካዊና ህጋዊ ግዛት በመሰረታዊ

እድገታችንና አቅም ግንባታ ላይ እያደረገ ያለውን ቀጥተኛ ተጽእኖ በመጠኑም ቢሆን መመልከት ይጠቅማል።

ሸአብያ ኤርትራን ተረክቦ አስመራ ላይ መንግስት ከመሰረተ ወዲህ ኢትዮጵያ በአሰብም ሆነ በምጽዋ ወደቦች በኩል ለምታስገባውም ሆነ ወደውጭ ለምትልከው ምርት (እቃ) ለአቶ ኢሳያስ መንግስት ቀረጥ እና፣ የወደብ ኪራይ ስትከፍል ቆይታለች፤ በአውሮፓ አቆጣጠር ከ 1998 ጦርነት ወዲህ ደግሞ የአሰብንም ሆነ የምጽዋን ወደብ መጠቀም አቁማ የወጭና የገቢ ንግድን በጂቡቲ በኩል ካደረገች በሐላ ለጅቡቲ የምትከፍለው ገንዘብ እጅግ ብዙ ሆኗል። ይህ ወጪ ከጊዜ ወደጊዜ እየጨመረ በመሄድ ላይ ነው።

በአሁኑ ሰአት የኢትዮጵያ የገቢና ወጪ ንግድ ዘጠና ከመቶ (90%) ያክሉ የሚካሄደው በጂቡቲ በኩል ፣ ነው። የኢትዮጵያ የፋይናንስና የኢኮኖሚ እድገት ሚኒስቴር የነበሩት አቶ አህመድ ሸዳ በአውሮፓውያን አቆጣጠር በ2012 ላይ እንደተናገሩት “ኢትዮጵያ ለባህር ወደብ ክፍያ በየአለቱ ሁለት ሚሊዮን የአሜሪካ ዶላር ትከፍላለች”። ይህም ማለት የሀገሪቱን የውጭ ንግድ 16% ያክሉን ለጅቡቲ የወደብ ኪራይ ታሰረክባለች ማለት ነው። <http://addisstandard.com/ethiopia-spending-two-million-usd-per-day-for-transit-costs/>

የአለም ባንክ የ2013 ሪፖርት እንደሚያሳየው የራሳቸው ወደብ የሌላቸው ሀገሮች አንድ ኮንቴነር አቃን ወደውጭ ለመላክ የሚያወጡት ውጪ ባውሮፓውያን አቆጣጠር በ2006 አሜሪካን ዶላር 2220 ነበር። ይህ ዋጋ በ2013 አመት ምህረት ወደ 3000 ያሜሪካን ዶላር ከፍ ብሏል። ባንጻሩ የራሳቸው ወደብ ያላቸው ሀገሮች ለተመሳሳይ ኮንቴይነር ወጪቸው በግማሽ (50%) ዝቅ ይላል። <http://addisstandard.com/ethiopia-spending-two-million-usd-per-day-for-transit-costs/>

ይህን ሁኔታ ከሀገራችን እውነታ ጋር ስናዛምደው እጅግ የሚዘገንን ሁኔታን እናያለን። ራሱ መንግስት ያመነው ለጅቡቲ የሚከፈለው በቀን 2 ሚሊዮን ዶላር የወደብ ወጪ የራሳችን ወደብ ቢኖረን ወጭው በ50% ይቀንስ ነበር ብለን ብናስብ እንኳ የራሳችን ወገን የሆነውን የአፋር ህዝብ መኖሪያ የሆነውን የአሰብን ወደብ መጠቀም ባለመቻላችን የምንከፍለው እዳ በቀን በቀን 1 (አንድ) ሚሊዮን የአሜሪካ ዶላር ማለትም ባሁኑ ምንዛሬ ስሌት (በ21 የ ኢትዮጵያ ብር ምንዛሬ በቀን 21 ሚሊዮን ብር) በአመት ደግሞ 365 ሚሊዮን ዶላር ማለትም 7፣ ቢሊዮን፣ 665፣ ሽህ የኢትዮጵያ ብር ያክል ኢትዮጵያ ታጣለች ማለት ነው። ይህ በዝቅተኛ ስሌት ሲታሰብ ነው።

በዚህ ስሌት ላለፉት 15 አመታት ብቻ የደረሰውን አላስፈላጊ ወጭ ለማስላት (የባከነ ገንዘባችን) የዶላሩ ምንዛሬ በየጊዜው ስለሚለዋወጥዎ በማከላዊ ደረጃ ምንዛሬው 1 ዶላር በ 17 የኢትዮጵያ ብር ነበር ብለን ብንወስድ በ15 አመት ውስጥ ያጣነው 15 X 365 = 5,475,000. (አምስት ቢሊዮን አራት መቶ ስባ አምስት ሚሊዮን የአሜሪካን ዶላር) በማከላዊ ምንዛሬ ባንድ ዶላር 17 የኢትዮጵያ ብር ሂሳብ ሲመነዘርም 93፣ ቢሊዮን 075 ሽህ (ዘጠና ሶስት ቢሊዮን ሰባ አምስት ሚሊዮን) የኢትዮጵያ ብር ያክል ነው።

የገንዘቡን መጠን በማየት ብቻ ሰርአቱ የወሰደው አርቆ አሳቢነት የጎደለው እርምጃ ምን ያህል ኪሳራ በሀገራችን ላይ እንዳደረሰ መረዳት የሚቻል ቢሆንም በዚህ ገንዘብ በሀገራችን ውስጥ ምን ማድረግ ይችላል (ይችል ነበር) የሚለውን መመልከት ደግሞ የሁኔታውን ተጽእኖ ይበልጥ ለመረዳት እንድንችል ይረዳናል።

የኢትዮጵያ ህዝብ እየከፈለ የሚገኘው ቀጣይ ዋጋ

በአለፉት 15 አመታት የተከሰተውን ድርቅ ሙሉ በሙሉ ያለምንም የውጭ እርዳታ መቋቋምና አንድም ህጻን በረሀብ እንዳይሞት ማድረግ ይቻል ነበር

ሀገራችን ባለፉት 15 አመታት ውስጥ ተከታታይ ድርቅና ረሀብን አሳልፋለች። በዚህ አስቸጋሪ ጊዜ ሁሉ ችግሩን ለመወጣት የሚሰፈልገው ገንዘብ የሚመጣው በማያቋርጥ ልመና ባብዛኛው ከባለዳን በተለይም ከምእራቡ መንግስታት ነው።

ብዙዎች የዝናብ እጥረትና ድርቅ የተፈጥሮ ውጤት ስለሆኑ ከቁጥጥር ውጭ ናቸው ማንም ሊወቀስበት አይገባም ይላሉ። ይህ ትክክል አይደለም፤ ድርቅ ተፈጥሮአዊ ነው ብንል እንኳ፤ ይህ አይነቱ የተፈጥሮ መለዋወጥ የሚያስከትለውን አደጋ ለመቋቋም ሀገሪቱ ለምን በቂ መጠባበቂያ አላከማቸችም ወደሚለው ጥያቄ ይወሰደናል። የተለያዩ መረጃ በግልጽ እንደሚያሳየው፤ ሀገራችን ወድብ አልባ እንድትሆን በመደረጉ የተነሳ የምንከፍልውን ወጭ ማስወገድ ብንችል በየጊዜው የተከሰተውን ረሀብ ያላንዳች የውጭ እርዳታ ለመቋቋም የሚያስችል ሀብት ማከማቸት ትችላለች ። ይህን በመረጃ ለመመልከት ያክል በምእራባውያን አቆጣጠር በ2008 የተከሰተው 10 ሚሊየን ወገኖቻችንን ያጠቃውን ድርቅ ለመቋቋም ሀገራችን ያሰፈልጋታል ተብሎ የነበረው US\$460 ዶላር ነበር <http://www.wfp.org/content/ethiopia-caught-middle-horn-africa-emergency>

ይህ ገንዘብ ባንድ አመት ከሶስት ወር ውስጥ ለጅቡቲ ለወደብ የምንከፍለው ገንዘብ ነው።

አሁን በ 2015 /2016 ከአልኒኖ (El Niño) ጋር በተዛመደ የተከሰተው ድርቅ እስከ 15 ሚሊዮን የሚጠጉ ወገኖቻችንን በረሀብ እየገረፈ ይገኛል። ይህን አደጋ ለመቋቋም በሚቀጥሉት ስድስት ወራት \$285 ሚሊዮን ዶላር (£173m) ያሰፈልጋል ሲል የተባበሩት መንግስታት የምግብ ፕሮግራም ገልጧል <http://news.bbc.co.uk/2/hi/africa/8319741.stm> ። ምናልባትም በአመት ውስጥ ከላይ የተገለጸው ገንዘብ ሁለት እጥፍ ያሰፈልጋል ብለን ብንገምት ባጠቃላይ እስከ 855 ሚሊዮን ያሜሪካ ዶላር ያሰፈልጋል ማለት ነው።

ዲሰምበር 9፣ 2015 ታትሞ ለንባብ የበቃው ሪፖርተር ጋዜጣ ሀገሪቱን ባለስልጣናት ጠቅሶ አሁን የሚታየው ድርቅ እያስከተለ ያለውን ጉዳት ለመቋቋም 1.4 ቢሊየን ዶላር እንደሚያሰፈልግ ዘግቧል። <http://vps17307.inmotionhosting.com/~ethiop9/index.php/news/item/11521-%E1%8B%B5%E1%88%AD%E1%89%81%E1%8A%95%E1%88%88%E1%88%98%E1%89%8B%E1%89%8B%E1%88%9D-14-%E1%89%A2%E1%88%8A%E1%8B%AE%E1%8A%95-%E1%8B%B6%E1%88%8B%E1%88%AD-%E1%8B%AB%E1%88%B5%E1%8D%88%E1%88%8D%E1%8C%8B%E1%88%8D>



ኢትዮጵያ በያመቱ 365 ሚሊዮን ዶላር ያላገባብ ለጅቡቲ ለወደብ ክፍያ እንደምታወጣ ስናስብ ይህን ታይቶ የማይታወቅ እየተባለ የሚነገረውን ድርቅ ሊያስከትል የሚችለውን አደጋ ያለምንም የውጭ እርዳታ የአራት አመት የወደብ ወጫችን ብቻ

ሊሸፍንልን እንደሚችል ማሰብ ተገቢ ነው።

ይህ ባለመሆኑ ብዙ ሽህ ኢትዮጵያዊ ህጻናት ፣ አዛውንቶችና ሌሎችም ወገኖቻችን ምግብ አጥተው ህይወታቸው እየተቀጠፈ እንደሆነ ስንመለከት ከፍተኛ ብስጭትና፣ መጠን የሌለው ቁጣ ቢሰማን ያለምክንያት አይደለም።

ለያንዳንዱ የሀገሪቱ ክልል 10 ቢሊዮን 350 ሚሊዮን (አስር ቢሊዮን 350 ሚሊዮን) የኢትዮጵያ ብር ተጨማሪ በጀት መመደብ ይቻል ነበር።



ኢትዮጵያ ባሁኑ ሰአት በ9 ያስተዳደር ክልሎች

የተቀቀረች ነች ፣ ይህ የባከነ ገንዘብ ለአያንዳንዱ ክልል እኩል ቢከፋፈል ፍሮ አሁን ባላቸው አመታዊ በጀት ላይ በአመት በአመት ለያንዳንዱ ክልል ቢያንስ 690 ሽህ (ስድስት መቶ ዘጠና ሽህ ብር) በ15 አመት ውስጥ ደግሞ ለያንዳንዱ ክልል 10 ቢሊዮን 350 ሚሊዮን የኢትዮጵያ ብር ተጨማሪ በጀት መመደብ ይቻል ነበር።ይህ ሲሆን ደግሞ በተጨማሪው ገንዘብ ምን ያክል መምህራንን፣ የጤና ባለሙያዎችን ፣ የልማት ሰራተኞችን የእርሻ ባለሙያዎችን መቅጠር እንደሚቻል ምን ያክል የልማት ሰራ መስራት እንደሚችል፣ ምን ያክል በየጎዳናው የሚንከራተቱ ህጻናትን፣ እናቶችና አዛውንቶችን ለመታደግ እንደሚያስችል ምን ያክል የድንገተኛ አደጋ መቋቋሚያ ፕሮጋራም ማዘጋጀት እንደሚቻል ወዘተ ማገናዘብ አስቸጋሪ አይደለም።

የዘንድሮውን የ2008 (የ2015/2016ቱን) የሀገሪቱን አጠቃላይ በጀት 50% መሸፈን ይቻል ነበር

ከሀሪቱ አጠቃላይ በጀት አኳያ ሲታይ ደግሞ፣ የኢትዮጵያ ትልቁ ባጀት እየተባለ የሚጠቀሰው ባውሮፓውያን አቆጣጠር በ2015 የተመደበው 11 ቢሊዮን ዶላር ነው <http://www.theeastafrican.co.ke/news/Ethiopia-presents--11-billion-budget/-/2558/2746828/-/olsdv9z/-/index.html> ። ይህ ማለት ለ15 አመት በወደብ አልባነታችን የባከነው ገንዘባችን የአገሪቱን ትልቁን በጀት ከ50% በላይ ሊሸፍን በቻለ ነበር ማለት ነው።

የሀገሪቱን ከፍተኛ የካፒታል በጀት ሙሉ በሙሉ መሸፈን ይቻል ነበር

እንደ ሀገሪቱ የዘመኑ ባለስልጣኖች አነጋገር ከሆነ ለ 2015 (ባውሮፓውያን አቆጣጠር) ከተመደበው በጀት ውስጥ ለአጠቃላይ ካፒታል ወጭ የተመደበው ገንዘብ ውስጥ 12.1 ቢሊዮን ብር ከውጭ በብርድና በእርዳታ የሚገኝ ነው። ለጅቡቲ በ2014 እና በ2015 የተከፈለው የወደብ ክፍያ ብቻ ወደ ኢትዮጵያ ብር ሲመነዘር 365፣000x2x21 (አሁን ባለው ምንዛሬ መሰረት) 15 ቢሊዮን 330 ሽህ ብር ነው። ማለትም ያለምንም እዳና የውጭ እርዳታ የሁለቱ አመት በወደብ ክፍያ የምንፈልገውን የካፒታል ወጭ ሙሉ በሙሉ ሸፍኖ ከሶስት ቢሊዮን ብር በላይ ለሌላ ጉዳይ ሊውል የሚችል ትርፍ ገንዘብ ማስቀመጥ እንችል ነበር ማለት ነው። <http://allafrica.com/stories/201406100219.html>

በዚህ ገንዘብም ምን ያክል እወራ ጎዳና፣ ሆስፒታሎች፣ ትምርት ቤቶች ጤና ጣቢያዎች፣ የልማትና ምርምር ጣቢያዎች፣ ፋብሪካዎች ወዘተ መመስረት እንደሚቻል መገናዘብ አይከብድም

በመላው ሀገሪቱ የአእምሮ ጤና አገልግሎትን ሙሉ በሙሉ ማዳረስ ይቻል ነበር

ይህ በያመቱ በራሳችን ላይ ያመጣነው ኪሳራ በጤናና በትምህርት ያስከተለውን ተጽእኖ ለማመዛዘን ደግሞ በከፊል የሚከተለውን እንመልከት። ሐገራችን በአእምሮ ጤና አገልግሎት በኩል እጅግ ሐላ ቀር ከሚባሉት የአለም ክፍሎች የምትመደብ ነች። በዚህ ሙያ የሰለጠኑ የአእምሮ ጤናዎች የህክምና ሌሎችም ባለሙያዎች (ሳይካትሪስቶች) ከመቶ የማይበልጡ ናቸው፤ በመላ ሀገሪቱ ለዚህ አገልግሎት የተከፈቱ ሆስፒታሎች ከአራትና አምስት አይበልጡም። በአጠቃላይ የአምሮ ጤናዎች ችግር የሚደርስባቸው ኢትዮጵያውአን ሁሉ እጅግ አስቃቂ የሆነ ችግር ውስጥ ነው የሚገኙት። በቅርብ የወጣ አንድ ሰፋ ያለ ጥናት እንደሚያሳየው፣ ለዚህ ችግር መሰረታዊ አገልግሎት ለማቅረብ የሚፈለገው በጀት ለአምስት አመት የሚከተለውን ይመስላል፡

20012/13	6,728,809.00
2013/14	7,389,362.00
2014/15	8,486,902.00
2015/16	9,866,846.50
ጠቅላላ	32,471,919.00

<http://www.centreforglobalmentalhealth.org/sites/www.centreforglobalmentalhealth.org/files/uploads/documents/ETHIOP~2.pdf>

ከላይ የተመለከተውን ወጭ በያንዳንዱ አመት ወጭ የሆነው የወደብ ክፍያ ገንዘብ ሙሉ በሙሉ በመሸፈን የተሟላ የአእምሮ ጤናዎች እንክብካቤ በሚፈለገው ደረጃ በመላ ሀገሪቱ ለተጎዱ ወገኖቻችን ማድረስ ይቻል ነበር። ይህ ደግሞ ተጎጂዎችን ብቻ ሳይሆን ምን ያክል ቤተሰቦቻቸውንም እንደሚታደግ መገመቱ ከባድ አይደለም። በተሳሳተ የፖሊሲ ውሳኔ እና አሁንም በዚያው የተሳሳተ ፖሊሲ ውስጥ ስለተቀጠለ እነሆ ሀገራችን መሰረታዊ ህክምናን ለህዝቧ ማቅረብ አቅቷት ልመና ቀጥላለች።

የአባይን ግድብ ግንባታ ያለምንም ብድርና የህዝብ መዋጮ መሸፈን ይቻል ነበር

በአባይ ወንዝ ላይ የሚከናወነው ግድብ በአጠቃላይ ያሰፈልገዋል የሚባለው ወጭ 4 ቢሊየን ዶላር ነው። በወደብ አልባነታችን ምክንያት ላለፊት 15 አመታት ከባከነው ሀብታችን አንጻር ሰናየው (5,475,000) የባከነው ገንዘባችን የአባይን ግንባታ ሙሉ በሙሉ በራሳችን ወጭ ሸፍኖ 1.5 ቢሊየን ዶላር በላይ ለሌሎች ልማቶች ሊውል የሚችል ትርፍ ገንዘብ ሊኖረን በቻለ ነበር።

ባጭሩ ከላይ የቀረበው የተወሰነ መረጃ እንደሚያሳየው ፣ የኤርትራን ከኢትዮጵያ መገንጠል በተመለከተ የኢትዮጵያን ጥቅምም ይሁን ታሪካዊና ህጋዊ መብት ለማስከበር እርምጃ ባለመወሰዱ እነሆ እድገታችንን እጅግ ጎድቶታል። ይህችን ኩሩ ታላቅ ሀገር የሌሎች ቋሚ ጥገኛ አድርጓታል። ሁኔታው ካልተቀየረም ይህ ጉዳት እየባሰ እንጂ እየቀነሰ አይመጣም።

የደህንንት ጉዳይስ

ኢትዮጵያ የደረሰባትን ረሀብ ለመቋቋም ላለፉት ጥቂት ወራት ወደ ሀገር ውስጥ የሚገባ እርዳታን ገንዘብ እየከፈለች በጅቡቲ በኩል እንደልብ ለማስገባት የገጠማትን ተግዳሮት ስንመለከት አያድረስ እንጅ ከጅቡቲ ጋር ጳብ ውስጥ ብንገባ ምን አህል አደጋ እንደተጋረጠን ለመረዳት እጅግ አርቆ ማሰብን አይጠይቅም። በርግጥም ሀገራችን ወደብ አልባ በመሆኗ እስረኛ መሆኗን ሁሉም እያየው ነው።

ገዘዎቻችን ያሰተላለፉት ሀላፊነት የጎደለው ውሳኔ እነሆ አንድ ጊዜ በርበራ፣ ሌላ ጊዜ ሞምባሳና ፖርትሱዳን እንዲሯሯጡና ደጅ እንዲጠኑ እያደረጋቸው ይገኛል።

በቀጣይነት ከመጎዳት ለመታደግ ምን ይደረግ?

ከላይ እንደተመለከተው የሀገራችን ወደብ አልባ መሆን እያሰከተለ ያለው ጉዳትና አደጋ ኢትዮጵያን እንወዳለን የወደፊት እድገቷንም እንመኛለን ለምንል ሁሉ እጅግ ሊያሳሰበን ይገባል። ሁኔታው አስቸካይ መፍትሄን የሚሻ የልማት፣ የብሄራዊ ደህንነት እና የህልውና ጥያቄ ነው።

ይህ ሁኔታ ከውይይታችን ሊርቅ ፈጽሞ የማይገባ ችላ የማይባል ሀገራዊ ጥያቄ ነው። አወ ይህን ሁኔታ እንዲመጣ ያደረገው በስልጣን ላይ ያለው መንግስት በተለይም ደግሞ አቶ መለስ ዜናዊ በግሉ የወሰዳቸው ሀላፊነት የጎደለው ተከታታይ እርምጃዎች ናቸው። ያም ሆኖ ግን ማንም ያምጣው ማንም ዛሬ የሁላችንም እዳ ሆኗል። ስለዚህም መፍትሄ መፈለጉ የሁላችንም ጉዳይ ነው።

አሁን በሚታየው ሁኔታ እየደማች ኢትዮጵያ ልትቀጥል ከቶውንም አይገባም፤አትችልምም። ሁላችንም ኢትዮጵያውያን በተለያዩ ጉዳዮች ላይ የየራሳችን የፖለቲካ አመለካከት ቢኖረውም ይህን ቀጣይ አደጋ ማሰቆም እንደሚገባን ግን ማሰብ ይኖርብናል።ብሄራዊ ጥቅምን ለማስጠበቅ ከጠባብ ከፖለቲካ አመለካከትና ከግትር የአይዲዮሎጂ እስረኛነት በሻገር መመልከት አስፈላጊ ነው። የሀገራችን ወደብ አልባነት እያሰከተለ ያለው ችግር ዛሬ የሁላችንም ችግር ነው ፤ መፍትሄውም በሁላችንም እጅ የሚገኝ ነው።

በኔ አስተሳሰብ አሁን ያለው ሁኔታ (status quo) በምንም መልኩ መቀጠል የለበትም፣ ይህ ከሆነ ኢትዮጵያ ምንም አይነት ቅን አሳቢወች ስልጣኑን ቢይዙ ወደሚፈለገው እድገት ሊያደርሷት አይችሉም፡፡

እንዲያውም እያደረ እና እየቆየ ሲሄድ መግቢያና መውጫችንን የተቆጣጠሩት አገሮች በህልውናችን ላይ እጅግ ትልቅ አደጋን ማድረሳቸው አይቀሬ ነው። ባጭሩ ሀገራችን ሁል ጊዜ ህልውናዋና ደህንነቷ በራሷ እጅ ሳይሆን የባህር በሩን በተቆጣጠሩት ጎረቤቶቿ የሚወሰን ነው የሚሆነው ማለት ነው። ጎረቤቶቻችን ደግሞ እነማን እንደሆኑና ስለኢትዮጵያ ያላቸው ስሜትም ባብዛኛው ቅን እንዳልሆነ የሚታወቅ ነው።

እያንዳንዱ ትውልድ ለመጭው ትውልድ ከወረሰው የተሻለ ሀገርን ማስተላለፍ ይገባዋል። ይህ የአሁኑ ትውልድም ለቀጣዩ ትውልድ የሚያወርሰው ህልውናዋ አደጋ ላይ የተንጠለጠለ፣ በእዳ የተዘፈቀችና ለማያቋርጥ የኢኮኖሚና ብሄራዊ ደህንነት ችግር የተጋለጠች ሀገር መሆን የለበትም፡፡ ይህን ለማድረግም ከሁሉም በፊት ከተሳሳተው ፖሊሲ መላቀቅን እና የሀገራችንን ዘላቂ ጥቅም ታሪካዊና ህጋዊ መብት ለማስከበር በጋራ መቆም ይጠይቃል።

ታላላቅ መሪወች አሉላ አባ ነጋ፣ ቢትወደድ አሊ ሚራህ፣አጼ ዮሀንስ፣አጼ ሚኒሊክ፣ ታላቁ ጀነራል ጃጋማ ኬሎ ፊታውራሪ ዲነግዴና ሌሎቹም የኢትዮጵያን ታሪካዊና ህጋዊ ሀገራዊ መብት በተመለከተ የተናገሩትን ሁሉ ደግሞ ደጋግሞ ማሰብ መጭውም ትውልድ እንዲያውቀው ማድረግ አስፈላጊ ነው። ዛሬ ባይሆን ነገና ከነገ ወዲያ የኢትዮጵያ ህጋዊና ታሪካዊ መብቷ እንዲከበር ማድረግ የሁላችንም ሀላፊነት ነው። ይህ ታሪካዊና ህጋዊ መብት ተግባራዊ ሳይሆን የህዝብን ቀጣይ እድገትም ይሁን የአካባቢውን ሰላም ማረጋገጥ የሚቻል አይሆንም።

አምባሳደር ሄርማን ኮህን የሚሰነዝሩት “አስብን ኢትዮጵያ በኪራይ እንድትጠቀም ለማድረግ ላደራድራችሁ “የሚለው እቅድ ህዝባችንን ለሀገሩና ለክብሩ ምን ያክል ቀናኢ እንደሆነ አለመረዳትና ለህዝባችንም ያላቸውን ዝቅ ያለ አመለካከት ያመለክታል። ለራሳችን ንብረት ኪራይ መክፈል አሳፋሪ ነው። መደረግ ያለበት ባለቤትነታችንን ማረጋገጥ ነው። የፈለገው ቢሆን ከኛ አናሳ የሆኑ እኛን በቀጣይነት እስረኛ እንዲያደርጉን መፍቀድ የለብንም።

እነዚህን ታሪካዊ ስህተቶችን ለማረምና ሀገራዊ ተልእኮዎችን እውን ለማድረግ ግን በመጀመሪያ የህዝባችንን አንድነት የሚያረጋግጥ በህዝባችን መካከል እርቅን የሚያሰፍን ተጨባጭ እርምጃን መውሰድ ይገባል።

[\(gezew.derese@bell.net\)](mailto:gezew.derese@bell.net)

[ኢትዮ-ሚዲያ - Ethiomeia.com](http://Ethiomeia.com)

April 11, 2016